

## Daqqu t-Tmienja I

Daqqu t-tmienja.

Għal darba m'hemmx lehen ommi jidwi mill-kċina:

“Ejja binti ċaqraq,  
għax il-quddies daqt toħroj  
u ma jiswix tkun tard.”

Nitmattar waħda sew biex niġi f'tiegħi,  
inkaxkar sal-kċina.

Il-ma tnewwilli tazza laring magħsur u ċanfira nofs qalb.

'Mma tibqa' għaddejja riħ minn għala widnejja

għax issa bil-vaganzi.

Addijo revision u eżamijiet, u dil-gimgħa l-festa tagħna.

Ħsibijiet ma nafx x'inhuma.

Quddies nisma' tal-għaxra, u wara għawma l-Banjijiet.

“Ma, tini ż-żgħar għal Slush Puppy!”

Mat-20 cents tasal twiddiba:

“Qis li mhux tinfaqa' u ma tikolx għal nofsinhar.

Illum qarabagħli mimli,

u jekk jinħlew b'rasek idur.”

Tbissima ħafifa, u nbaxxi l-istereu biex nuri li smajtha.

Iżda f'qalbi nkompli nkanta ...

“Papa don't preach, I'm in trouble deep.”

Xugaman nieħu tal-bieraħ – 'anqas ħaqq taħslu kuljum,

flip-flops u barra bid-daqq.

Sunblock? Dak xi jkun? Ix-xemx ma kienet kiefra xejn, f'żgħoziti.

Il-Banjijiet mifqugħin nies.

Ċorma tfal u nisa jtaqtqu.

“Ċama ċama, Ċensu l-għama, Manolito!”

*Ċluff.*

U majnata nkiss inkiss lil Sandro,

sakemm taqbadna ommu u ttina ħasla.

Nofinshar, u t-tigieġa fuq in-nar.

Isa, inxef malajr għax ħa taqlagħha, ċuċ,

jekk titla' tard id-dar.

Ikla, nagħsa u ħaffef, ilbes,

ħa nilħqu l-marc tas-sebgħa.

L-għada nibdew mill-ġdid,

u hekk ir-rotta ddu iddur.







## Daqqu t-Tmienja II

Daqqu t-tmienja.

Għal darba, ma stennejtx l-alarm  
jifqa' kulm'hemm b'xi mitt elf snooze,  
sabiex nitkaxkar minn gos-sodda.

Dak il-mingħul ta' taħti,  
it-tifel tatu s-siegħa għodu għodu  
u ġa ilu jingħi ma nafx kemm.  
Bikja rqiqa ttambar f'moħħi,  
*Waaa, waaaa, waaaa*  
inhoss rasi ħa tispodi.

Kos, dad-double glazing qisni għaż-żikk għamiltu, hux?  
Nitqalleb 'l hawn u 'l hemm f'sodda kemxejn imdenisa.  
Dir-riħa ta' qrusa xi tkun tgħid?  
E ija l-fdal tal-pizza  
għax irqadt f'nofs *Breaking Bad* bilħaqq  
(sa fl-aħħar bdejtu!).

Bit-tlikki tlikki nibdew it-traġitt.  
L-uffiċċju mhux tant bogħod, imma t-traffic ma jaħfirx.  
Presentation, naqra accounts, break ma' Charlene, u m'hemmx li jgħaddi l-ħin.  
Pizza friska takeaway u nkompli nongħos waqt *Breaking Bad*.



Il-kont tad-dawl naħseb daqt jasal.

U l-life insurance! Dik kont ħallastha, tgħid?  
Nagħfas pause u mmur infittex l-irċevuta,  
imma ili ma niffajlja l-karti u ma nsibx tarf.

Imbagħad naraw.  
Għada nibdew mill-ġdid,  
u hekk ir-rotta ddur u ddur.

## Elezzjoni 1987 I

Mass meetings, carcades u innijiet.  
Wegħdjet, rigali u xi ftit tixwix.  
Id-driver tal-ministru stess wassalli l-kelma:  
“Post ta’ skrivan insibulek żgur.”

“Iii Madonna għamli bomba oħra.”  
“Tiela’ l-meeting taż-Żejtun?”  
“Ma nafx Ċens, inkwiet se jaħbat  
smajt se jwaddbu l-gass tad-dmugħ.”

“Pawl, int ħa tibqa’ tibza’ minn dellek?  
Is-sewwa jirbaħ żgur.  
Tal-Pietà armajnilu bl-armi,  
il-Maċina ’anqas jibdew.”

Għax id-dell li tefgħu  
Karin Grech u Raymond Caruana,  
tqil, u iswed wisq.  
“Xogħol, ġustizzja u libertà  
u l-armi sibniehom tal-Pietà.”

Waslet l-elezzjoni l-kbira.  
Il-klima mwiergħa waħda sew.  
Twissijiet incappa fuq kull ħajt,  
“no politics allowed” – m’hemmx politika.  
Iżda l-poplu ma żzommux.

Tixtri l-gazzetta ta’ kull filghodu,  
jeħtieġ taħbiha fil-bagoll.  
Li jmurx xi lsien twil imur jugżak.  
Iżda l-Belt m’hemmx das-sigrieti  
u kulhadd jaf il-ġar x’ħobz jiekol,  
demmin hu aħmar, demmin blu.

Dawk li jagħmlu ma’ San Pawl, Nazzjonalisti ppatentjati.  
Minn San Duminku ’l isfel  
Mintoffjani maħmuġa.  
U wara Pjazza Reġina,  
Triq l-Ifran St Albert ’l isfel,  
Labour stronghold mill-ħorox nett.  
Ma kontx se tkun Nazzjonalist  
tazzarda ssuq minn hemm.

Ċensu Moran Number 1  
KMB il-leader tagħna  
u San Duminku  
Mintoffjan  
Vote Labour.

Eddie konfoffa shiħa ma’ Gonzi fl-ispirtu,  
min mhux magħna kontra tagħna  
dritt mill-mizbla għall-infern.  
Għax Malta Kattolika, Malta Qaddisa  
Malta l-ewwel u qabel kollox  
u Mintoff nisel ix-xitan.